

అభిప్రాయ భేదం

సీతప్ప జైలునుంచి విడుదలయి యింకా అయిదు రోజులు కాకుండానే అప్పుడే ఆకలి ప్రారంభమయింది.

సీతప్ప ఆకలి అన్నపానాదులతో తీరేదికాదు.

మంచి భోజనం చెయ్యాలని, 1702 మార్కు గ్లాస్కో పంచెలు కట్టుకోవాలని, మంచి బీడీదమ్ము పట్టాలనీ, రెండో ఆట సినీమా చూసి రిక్షాలో ఊరంతా తరిగి రావాలని - యిలాంటి కోరికలు ఎన్నో నిద్ర మేల్కొన్నప్పుడు సుషుప్తిలో ఉన్న అతని శక్తులన్నీ ఒక్కసారి వొళ్లు విరుచుకు లేచి చుట్టూ వెతుకుతాయి. ఆ వెదుకులాటలో పట్నంలోని ధనవంతుల మేడలూ, వాళ్ళ యినప్పెట్టెలూ, ఫ్యాక్టరీల పెరటి గోడలూ, రైల్వే గిడ్డంగుల వాచర్ల చిరునవ్వులూ యివన్నీ సినీమాలాగ కళ్ళముందు నిలుస్తాయి. ఇదిగో, వీటితో అవసరం కలగడమే ఈ "ఆకలి" వేయడమంటే -

ఇక అప్పుడా ఆకలికి తిరుగులేదు. బ్రహ్మరుద్రులు అడ్డువచ్చినా మర్నాడు పత్రికల కడుపునిండా వార్త ఒకటి సిద్ధం కావలసిందే!

సీతప్పకి ఓ నమ్మకం ఉంది.

ఈ ప్రపంచంలో మన్నిస్తే పుట్టినవాడికి తినడానికి తిండి, ఉండడానికి వసతి, కట్టుకోడానికి బట్టా అవసరమనీ, వీటిని నయానో భయానో సంపాదించుకొనే హక్కు ప్రతివ్యక్తికీ ఉన్నదనీ - అతని సిద్ధాంతం. వీటి అగత్యం కలిగినప్పుడు ఈ సిద్ధాంతాన్ని

మొదట “నయాన్న” అమలులో పెట్టజూశాడు. అప్పట్లోనే ఆఫీసుల్లో ఉద్యోగాల్లేవని చౌకీదార్ల గెంటింపులూ, వరహాల చెట్టిలాంటి షాహుకార్ల యీసడింపులూ, హోటళ్ళలో డబ్బులివ్వలేనప్పుడు వీపుమీద దరువులూ అనుభవించాడు. తర్వాత తర్వాత ఈ సిద్ధాంతాన్ని భయాన్న అమలు జరపడం ప్రారంభించాడు.

అయితే సీతప్ప ఎన్నడూ ఎవరి ప్రాణాలూ తీయలేదు. ఎవరి మీద చెయ్యి చేసుకోలేదు. అసలు సీతప్పని చూస్తే అలాంటి పనులు చెయ్యగలవాడిగా కనిపించడు. దొంగలందరూ (అలా పిలిస్తే అతనికి కోపం వస్తుంది!) వేసుకొనే పట్టుచారల బనీను, నల్లటి నిక్కరూ, కోరమీసాలూ, బుగ్గమీద పెద్ద పుట్టుమచ్చో లేక కత్తిగంట్లో, ఎర్రబడిన త్రాగుబోతు కళ్లు, చెవిలో సగం కాల్చిన బీడీ ముక్కా - ఇలా కనిపించడు. పసిపిల్లలు కూడా అతన్ని చూడగానే చేతులు జాపి బుజం మీదికి ప్రాకేంత ప్రసన్నంగా ఉంటాడు. ఎప్పుడూ సన్నటి మల్లు పంచె, సిల్కు లాల్చీ, మెడలో సన్నటి బంగారు గొలుసు (ఒక్కొక్కప్పుడు “ఆకలి” తీరే అవకాశం లేకపోతే తాకట్టు పెట్టడానికి) నున్నటి, గుండ్రటి ముఖం, ఇప్పుడిప్పుడే పల్చబడుతున్న జుత్తూ, ఎప్పుడూ కనుబొమల మధ్య ఎర్రగా మెరిసే బొట్టు - యిదీ అతని స్వరూపం. చిరునవ్వు నవ్వితే నిండుగా, నమ్మకంగా కనిపిస్తుంది. అతను జీవితంలో ఎన్నడూ త్రాగలేదు. అతని దగ్గర కత్తులూ కలార్లూ ఎవరూ ఎన్నడూ చూడలేదు. ఎవరినీ పల్లెత్తుమాట అనగా వినలేదు. ముష్టివాడు చెయ్యిచాస్తే పావలాకి తక్కువ - జేబులోంచి తీసిన సందర్భం ఎవరికీ తెలీదు.

చూసినవాళ్ళు “డబ్బంటే అంత నిర్లక్ష్యమేమిట్రా సీతప్పా!” అంటే-

వాళ్ల తెలివితక్కువతనాన్ని క్షమించినట్టు నవ్వి - “నునకి నిర్లక్ష్యంగా తోచే విషయం వాడికి జీవనాధారం బాబూ. మీకు పనికి రానివెన్నో నా బ్రతుకుని నిలబెట్టే భాగ్యాలు కావచ్చు” - అంటాడు. తనకంటే పెద్దవాళ్ళని “బాబూ” అనకుండా మూట్లాడడు. పోలీసువాళ్ళనీ, జైలు వార్డుననీ మాత్రం “సార్” అనడం అలవాటు చేసుకున్నాడు. తీరిక వేళల్లో పత్రిక చదువుతుంటాడు. సమకాలీన రాజకీయాలు కూడా తెలుసుకొంటాడు. అప్పుడప్పుడు దేవాలయానికి వెళ్ళడం కూడా కద్దు. అతనికి వెంకటేశ్వరుడంటే మహాభక్తి. శనివారాలు రాత్రి భోజనం చెయ్యడు. మరి యింత మెత్తటి వాడు, దొంగతనం ఎలా చెయ్యగలడా అని కొందరకీ అనుమానంవస్తే అది చాలా పొరపాటని చెప్పకతప్పదు.

మన జాతీయోద్యమంలో - పరమపావనులూ, దైవభక్తులూ, సదాచార సంపన్నులూ వీరోచితంగా పోరాడి తమ ప్రాణాల్ని ధైర్యంగా ఒడ్డలేదా? వాళ్ళంతా వెనుకంజ వేశారా? సీతప్పకి తన బ్రతుకూ ఒక ఉద్యమంలాంటిదే.

“ఈ సమాజంలో ప్రతివాడికీ కనీసపు కోర్కెలు తీర్చుకొనే హక్కు వుంది. దానికెవరూ అడ్డురావడానికి వీల్లేదు. అడ్డువచ్చిన వాళ్ళకి సూటిగానే - కాని వీలయినంత మెత్తగా బుద్ధి చెప్పి - తమ హక్కుని నిలబెట్టుకోవాలి” - అందుకనే సీతప్ప ఎంత

ధనవంతుల యిళ్లకి వెళ్లినా లక్షలు దోచుకోలేదు. తనకి కావలసినంత తీసుకొంటాడు. ధాన్యపు గోదాంలో బస్తాలు బళ్ళకెక్కించుకోలేదు. తనకు సరిపడే ఆహారాన్నే తచ్చుకుంటాడు. తను చేసేపని చాలా నీతివంతమయినదనీ, ఒక నియమానికి కట్టుబడి, ఒక సిద్ధాంతం కోసం జరిపే పోరాటమేనని అతనికి విశ్వాసం. అందుకనే ఈ చర్యలు అతనిలో కఠిన్యాన్ని కలిగించలేదు. పైగా నయాన్న తన కోర్కెలు తీర్చలేని ఈ సమాజం ఆఖరికి భయాన్న తీర్చక తప్పలేదని ఈ సమాజం మీద అతనికి సానుభూతి ఉంది. అందుకనే ఆకలి లేని సందర్భాలలో అతను చాలామంది ఆకలిని తీర్చాడు. చాలా బీదవిద్యార్థులకి సహాయం చేశాడు. డబ్బుకోసం శరీరాన్నమ్ముకొన్న చాలామంది కిరాయి మనుషులకి మందిప్పించి కొత్త ప్రాణం పోశాడు.

అతను తన లక్ష్యసాధనకు (అంటే మన భాషలో-దొంగతనానికి) బయలుదేరే రోజు కార్యక్రమం చాలా విచిత్రంగా ఉంటుంది. ఆరోజు ఒక పూట భోజనం చెయ్యడు. ఉపవాసం ఏకాగ్రతను పెంచుతుందని అతని నమ్మకం. ఎవరితోనూ ఎక్కువ మాట్లాడడు. తను చేస్తున్నపని ఒక సమాజానికి పట్టిన కుళ్ళును వదిలించడానికన్న ఉద్దేశాన్ని పడే పడే గుర్తుతెచ్చుకొని గాలి పీల్చిన బెలూనులాగ రొమ్ము ఉబ్బించుకొని ఉద్రేకాన్ని పూరించుకొంటాడు. ఒకరిద్దరికి అతి ఉదారంగా దానాలు చేస్తాడు. మధ్యాహ్నం దగ్గర్నుంచి అర్ధరాత్రి వరకూ తన ఆయుధాల్ని పదును పెట్టుకుంటాడు. ఆ ఆయుధాలు సీతప్ప నాలుగేళ్లు అవిరళ కృషితో రూపొందించుకున్నవి. ఏ పరికరంతో ఈ పని జరిగిందో పోలీసులకు అందనంత విచిత్రంగా అతని దగ్గర్నున్న పరికరాలు పని జరిపించుకుపోతాయి. చాలా వ్యయప్రయాసలకోర్చి వాటిని తయారు చేయిరేచుకొన్నాడు. వాటి ముందు కాంక్రీటు గోడలు ఆగలేదు. ఇనుప తలుపులు తలవంచాయి. స్త్రీలు బీరువాలు వెన్నయి పోయాయి. ఇనప్పెట్టెలు తెల్లబోయాయి. అతను దొంగతనం చేసిన తీరుని చూసి చాలామంది, ఆఖరికి డబ్బు పోగొట్టుకున్న వాళ్ళు కూడా విచారాన్ని మరచిపోయి, క్షణకాలం ఆశ్చర్యాన్ని, ఆశ్చర్యాన్ని- మించి మనస్సులో అతనికి అభినందనల్ని తెలుపుకున్న వాళ్ళున్నారు.

సీతప్ప పనితనం మీద ఇనప్పెక్టరు వెంకోబారావుకి యిప్పటికీ ఆశ్చర్యమే. ఆ పరికరాల్ని చేజిక్కించుకొందామని శతవిధాలా ప్రయత్నించాడు. సీతప్పని చాలాసార్లు జైలుకి పంపించాడు. కాని పరికరాలు చేతికి చిక్కలేదు. ఎక్కడ దాచావని సీతప్పని హింసిస్తే లాభం లేదని వెంకోబారావు ఎప్పుడో గ్రహించాడు. కొడితే భగవంతుణ్ణి దర్శిస్తున్న ప్రహ్లాదుడిలాగ చిరునవ్వుతో శరీరాన్ని అప్పగించి - కళ్లు మూసుకు నిలబడతాడు సీతప్ప. కొట్టిన కొద్దీ అతనిలో ఆత్మశక్తి పెరిగిపోతూంటుంది. పోనీ అతనికి ఏ ఉరిశిక్షో యావజ్జీవ కారాగారమో వేయించాలంటే అంత పెద్ద నేరాలు ఎప్పుడూ చెయ్యడు సీతప్ప. అతని జైలుశిక్ష ఏ పరిస్థితుల్లోనూ వదినెలలు మించలేదు. జైలులో కూడా అతను నలుగురికీ తలలో నాలిక అవుతాడు. నలుగురి ఖైదీల కంటే మరి పదడుగుల గోడకి యిటుకలు పేరుస్తాడు. ఇరవై

కిలోల బంగాళాదుంపలు ఎక్కువ పండిస్తాడు. అతని చేత కాళ్ళు పట్టించుకోని వార్డన్ లేడంటే అతిశయోక్తికాదు.

“ఇంత మంచివాడివి, ఇంత పనిమంతుడివి, ఇలాంటి పనులు చేస్తావెందుకు సీతప్పా?” అని జైలర్లు ఎప్పుడన్నా అడిగితే -

జీవిత రహస్యాన్ని ఆపోశనపట్టిన మనిషిలాగ నవ్వి “నేను మంచివాడినని మీకు తెలియడానికి ఒక చెడ్డపని చేసి జైలుకి రావలసి వచ్చింది సార్. జైల్లో నేను మంచిపని చేస్తున్నానని బయటచెప్తే ఎవరన్నా ఉద్యోగం యిస్తారా సార్?” అని ఒక సవాలు విసిరేవాడు. ఇక మాటలాడలేక జైలర్లు ఊరుకొనేవారు.

ఈసారి జైలునుంచి విడుదలవుతున్న రోజున ఏదో పనిమీద ఇనస్పెక్టరు వెంకోబారావు అటువేపు వచ్చాడు. సీతప్పని చూడగానే పాత స్నేహితుణ్ణి చూసినట్టు చిరునవ్వుతో పలకరించాడు.

“ఏరా సీతప్పా? బయటికి వస్తున్నావా?” అన్నాడు “అలా షికారుకి పోదామా?” అన్నట్టుగా

“మరేం సార్” అన్నాడు సీతప్ప.

“ఈసారయినా బుద్ధిగా బ్రతుకు”

నవాడు సీతప్ప - “ఎప్పుడూ బుద్ధిగానే ఉంటున్నాను సార్. అయితే నా బుద్ధి వేరు - మీ బుద్ధి వేరు”. అదో పెద్ద జోక్లాగ పగలబడి నవ్వి, పక్క ఇనస్పెక్టరుతో ‘యూసీ! వీడు చాలా తెలివయిన థీఫ్’ అని మురిసిపోయాడు వెంకోబారావు, ఆ రహస్యాన్ని మొదటిసారిగా తనే కనుక్కొన్నట్టు.

ద్వారం దాటబోతూంటే బుజం మీద చెయ్యేసి ఆపి “ఇప్పట్కైనా నిజం చెప్పరా? నువ్వేనా ఆ వరహాల చెట్టి యింటిలో దొంగతనం చేసింది?”

“ఏ వరహాల చెట్టి యింటిలో?” అన్నాడు ఏమీ ఎరగనట్టు.

“తెలీదా నీకు?”

“అసలా చెట్టి ఎవరో తెలీదు”

“పోనీ, పాపాలాల్ యింటిలో?”

“ఏ పాపాలాల్!”

“పోనీ లాల్బాగ్ తెలుసా?”

“నేనెప్పుడూ ఆ పేరే వినలేదు.”

నవ్వి బుజం వదిలేశాడు వెంకోబారావు. సర్వీసంతా దొంగలమధ్యే గడిచిపోయింది వెంకోబారావుకి. కాని ఎప్పుడూ ఒక్క అబద్ధం మీద నిలబడ్డ నేరస్థుడు కనిపించలేదు - సీతప్ప తప్ప. అందుకనే వాడంటే వెంకోబారావుకి ముచ్చట.

కోర్టు వ్యవహారాల్లో నిజం చెప్పకూడదని, అలా చెప్పకపోవడం తప్పుకాదని

సీతప్ప నమ్మకం. ఇద్దరే అబద్ధం చెప్పడానికి అర్హత ఉన్నవారు - దొంగలు, రాజకీయ నాయకులు. మొదటి వాళ్లు తమని తాము ఉద్ధరించుకోడానికి, రెండో వాళ్లు దేశాన్ని ఉద్ధరించడానికి అబద్ధాలు చెప్తారు. కనుక అది చెల్లుబాటు అవుతుందని సీతప్ప విశ్వాసం.

“నీ కిటుకులన్నీ నా కిప్పుడు క్షుణ్ణంగా అర్థమయాయిలే. ఈ సారి నేరం చేసి తప్పించుకోగలననుకోకు” అని వెనుకనుంచి వెంకోబారావు హెచ్చరించాడు. ఆ మాటలు వినిపించి నవ్వుకున్నాడు సీతప్ప.

నిజానికి యివాళ అంత ఎక్కువగా “ఆకలి” లేదుగాని, వెంకోబారావు మాటలు గుర్తు తెచ్చుకుంటున్నకొద్దీ, ఒక్కసారి తన పరికరాలకి పని చెప్పాలనిపించింది సీతప్పకి. ఉదయం ఆ ఆలోచన వచ్చివుంటే ఉపవాసం చేసేవాడు. కాని మధ్యాహ్నం నిద్ర పోతున్నప్పుడు తట్టింది. అయినా దోషం లేదనుకొన్నాడు.

క్రితం సారి వరహాల చెట్టే తనని జైలుకి పంపించాడు - తను తీసుకెళ్ళిన వస్తువులకి అయిదొంతలు దొంగతనం తనకి అంటగట్టి. పదినెలలు శిక్ష వేయించాడు. అయినా చెట్టిమీద కోపం రాలేదు సీతప్పకి. ఈసారి వాడినే మరొకసారి ఏడిపించాలనుకున్నాడు.

ఆరోజు మధ్యాహ్నం వరహాల చెట్టి కొట్టుముందునుంచి వెళ్తూ బల్లమీద చతికిలబడి “ఓ చుట్ట యిస్తావా వరహాలూ!” అంటే ప్రాణమిత్రుణ్ణి చూసినట్టు పొంగిపోయి స్వయంగా రెండు చుట్టల్ని బహూకరించాడు వరహాల చెట్టి.

“వచ్చావా సీతప్పా? క్షేమంగా ఉన్నావా? అవును గాని యీసారి నిన్ను కొట్టారట!” అన్నాడు ఆసక్తి తీరక.

“ఇంకా జైళ్లు అంత పాడయిపోలేదు వరహాలూ! లోపల చాలా మంచివాళ్లే ఉన్నారు - పోనీ, ఈసారి నాలో వస్తావేమిటి?” - అంటే చెట్టి పొట్ట కదిలించుకొంటూ పొపుగంట సేపు నవ్వాడు.

కొట్టుని మరికొస్త పెద్దది చేశాడు చెట్టి. మేడ మరో అంతస్తు పెరిగింది. పెద్ద అక్షరాలతో బోర్డు రాయించాడు. మరిద్దరు నౌకర్లు వచ్చారు. ఇదంతా చూశాకే సీతప్పకి ‘ఆకలి’ కలిగింది.

సాయంకాలమే తీరికగా గదిలో పక్కపరుచుకొని పదకొండు గంటలదాకా మత్తుగా నిద్రపోయాడు. అప్పుడిక బద్ధకంగా వొళ్ళు విరుచుకొని ఉదయం వరహాల శెట్టి ఆప్యాయంగా అందించిన చుట్టని అంటించాడు.

మల్లు పంచె పైకి ఎత్తిగట్టి, లాల్చీ మీదకి మడతపెట్టి పరికరాల నంచీ తీసుకొని బయలుదేరాడు. వీధి చివర టీ స్టాలులో టీ తాగి రెండో సినిమా ఆట వదిలేవరకూ బాతాఖానీ వేశాడు.

పదినెలల తర్వాత మళ్ళీ బయలుదేరుతున్నాడేమో చాలా ఉత్సాహంగా ఉంది యివాళ! రెండో కప్పు టీ ముగించి చౌకు వేపు తొందరగా వడక సాగించాడు.

అక్కడా అక్కడా చెదిరిన నక్షత్రాల మధ్య కనిపించే నల్లటి ఆకాశం పిప్పిపళ్ళ నోరు వికలాట్టహాసానికి విచ్చుకున్నట్టుంది.

దుకాణానికి యినుప తలుపులు వేయించాడు వరహాల చెట్టి. ఇదివరకు కర్ర తలుపులుండేవి. వాటిని అరగంటలో విప్పేశాడు సీతప్ప. ఇప్పుడు ఇనుపతలుపుల్ని చూసినప్పుకున్నాడు. “వాటికి తాళాలు బ్రద్దలు కొట్టే శ్రమయినా ఉంది. వీటికా బెడదకూడా లేదు” అనుకున్నాడు. అయితే వెంటనే వెంకోబారావు మాట గుర్తుకొచ్చింది. తన అలవాట్లన్నీ ఈ పాటికే కాచి వడబోసి ఉంటాడు వెంకోబారావు. ఈసారి అతణ్ణి ఏడిపించాలని కోరిక పుట్టింది సీతప్పకి. దొంగతనంలో తెలివితేటలు కనిపించకుండా బండగా, కొత్త పద్దతిన జరపాలనుకున్నాడు. అనుకుని పక్కవీధిలోకి గోడని కన్నం వేసే ప్రయత్నంలో పడ్డాడు.

పనిపూర్తయేసరికి ఒంటిగంట దాటింది. చెట్టిగారి కుక్క అరవడం మరిచిపోయి సీతప్ప దగ్గరికొచ్చి - యజమానికి సేవలు చేసి చేసి విసిగిపోయిన నౌకరులాగ దిగులుపడి నిలుచుంది. పంచె పైకి ఎగగట్టి మెల్లగా దుకాణంలోకి దిగాడు సీతప్ప. ఆ దుకాణం యిదివరకే తనకి బాగా పరిచయం. ఎటుచూసినా ఆహారపదార్థాలు గుట్టలుగుట్టలుగా ఉన్నాయి. అన్నిటినీ తీరికగా పరికించి చూశాడు సీతప్ప. బంధీ అయిపోయిన సైనికులలాగ ఆ వస్తువులన్నీ తనని జాలిగా చూస్తున్నట్టు తోచింది. వరహాల చెట్టే స్వయంగా వాటిని తన ముందుంచి “నీకు కావలసింది తీసుకో” అని సవినయంగా ప్రార్థిస్తున్నట్టు తోచింది సీతప్పకి. ఒక ఎండుకొబ్బరి ముక్క తీసుకుని నముల్తా బియ్యపుబస్తా మీద కూచొని క్షణకాలం దుకాణమంతా పరికించాడు. దుకాణానికి గదివేపు ఉన్న తలుపు వెనక ప్రజలు ఊహించలేని దృశ్యం ఉంది. వాళ్లెప్పుడు చూడని కత్తీలేని బియ్యం, కమ్మని నెయ్యి, రాళ్లు కలపని కందిపప్పు - అన్నీ వంటగదిలో అమర్చినట్టు తీర్చి ఉన్నాయి. చుట్టూ సరుకుల మధ్య బియ్యం బస్తామీద తను - ఈ చెట్టి దొంగవ్యాపారం మీద తీర్పు చెప్పే న్యాయాధికారి ననిపించింది. ఆలోచించినకొద్దీ అతనికి చెట్టి మీదా, ఆ వస్తువుల మీదా జాలి కలిగింది.

బయట నిలబడ్డ కుక్క కన్నంలోకి చొరబడడం తెలీక నిరుత్సాహంతో మూలుగు తోంది. డబ్బాలోంచి ఒక బెల్లం ముక్క తీసి దానివేపు విసిరాడు సీతప్ప. కృతజ్ఞతతో మరొక సారి మూలిగి కడుపు నింపుకొంటోంది - చెట్టిగారి పల్ల కృతజ్ఞతని మరిచిపోయిన కుక్క.

లేచి త్వరగా తనపనిని ప్రారంభించదలుచుకున్నాడు. మళ్ళీ హఠాత్తుగా వెంకోబారావు గుర్తుకొచ్చాడు. ఇప్పుడు కూడా అతన్ని ఏడిపించాలనిపించింది. గల్లాపెట్టి దగ్గరున్న కలం, కాగితం తీసుకుని దేవుడు ముందు వెలిగే చిన్న వెలుగులో త్వరత్వరగా రెండు వాక్యాలు బరికాడు. “నాకు కావలసింది మాత్రం పట్టుకు పోతున్నాను. ఇది పోయినందు వల్ల చెట్టిగారికేమీ నష్టం లేదు. కాని నాకు మాత్రం దినం గడుస్తుంది. మామూలుగా అయితే చెట్టి యిందుకు ఒప్పుకుంటాడా మరి!”

కాగితాన్ని గల్లపెట్టిమీద ఉంచాడు. డబ్బేం ముట్టుకోలేదు. తనకు కావలసిన వస్తువుల్ని - సముద్రతీరాన్న నత్తగుల్లల్ని ఏరినట్టు స్వేచ్ఛగా, సంతోషంగా ఓ గోనెకు ఎత్తుకున్నాడు. ఆ ఏరినవాటిలో ఏదీ వృధా చెయ్యలేదు. అనవసరమయిన దేదీ ముట్టుకోలేదు. మరీ పెద్దదిగాని మూటని తీసుకుని కన్నం దగ్గరికి నడిచాడు.

కుక్క మళ్ళీ అభినందిస్తూ మూలిగింది. దాన్ని చూసి మూటదింపి సేరుతో పేలాల్ని దానిముందు గుమ్మరించి - బయటికి వచ్చేశాడు.

అప్పటికి రెండయింది.

మరో అరగంటకి బస్తాని తనగదిలో ఓ మూల పారేసి హాయిగా నిద్రపోయాడు సీతప్ప. అతనికి గాఢంగా నిద్ర పట్టేసింది.

* * * * *

మర్నాడు పదిగంటలక్కాని తెలివిరాలేదు సీతప్పకి.

ప్రశాంతంగా వొళ్లు విరుచుకు లేచి, స్నానం చేసి, కుదురుగా బొట్టు దిద్దుకొని, లాల్చీ వేసుకొని కాఫీ త్రాగడానికి బయలుదేరాడు. అలవాటు ప్రకారం దారిలో పేపరు కొనుక్కొని రాత్రి తన కార్యక్రమం పేపరులో వచ్చిందీ లేనిదీ వెదకబోయాడు. కాని వెదికే శ్రమ అతనికి అవసరం లేక పోయింది. మొదటి పేజీలోనే వెక్కిరిస్తున్నట్టు పెద్ద అక్షరాలు కనిపించాయి.

“ప్రఖ్యాత వ్యాపారి వరహాల చెట్టి దుర్మరణం. దుకాణం లూటీ.”

చదివి తెల్లబోయాడు సీతప్ప. క్షణకాలం ఆ వార్తని నమ్మలేకపోయాడు. రాత్రి జరిగిన విషయం మరొక్కసారి గుర్తుకు తెచ్చుకున్నాడు. కాని తన ఎరికలో ఎక్కడా రక్తపాతం జరిగిన జ్ఞాపకం లేదు.

మరి తను వచ్చేసిన తర్వాత - ?

ఏమయినా చెట్టి దుకాణంలో వస్తువులు తన యింట్లో ఉండడం మంచిదికాదు. ఆలోచన తోచగానే చకచకా యింటివేపు నడిచాడు.

ఇంటిగుమ్మంలోనే ఎదురయాడు వెంకోబారావు.

“ఏరా సీతప్పా? ఈసారి పద్దతి మార్చేశావ్” అన్నాడు విజయోత్సాహంతో. అతనికి రెండు విధాలుగా సంతోషంగా ఉందిప్పుడు. ఎప్పుడూ కనిపించని సీతప్ప పరికరాల్ని చూసే అదృష్టం కలిగింది. ఇన్నాళ్ళకి అవి చేతికి దక్కాయి. అదీగాక, సీతప్ప యీపాటికి పరారి అయిపోయి ఉంటాడనుకొన్నాడు. అలాంటిది అతనూ దొరికిపోయాడు. కథ యింత సుళువుగా విడిపోతుందనుకోలేదు వెంకోబారావు.

“ఏమిటి సార్?” అన్నాడు సీతప్ప.

“దొంగతనమే గాకుండా ఉత్తరాలు రాయడం ఎప్పుట్నుంచీ నేర్చుకున్నావురా?”

అన్నాడు వెంకోబారావు.

సీతప్పకి ఉత్తరం జ్ఞాపకం రాగానే ఎక్కడలేని ధైర్యం వచ్చింది. ధీమాగా అన్నాడు: “ఆ ఉత్తరం చదివాక మీకే నిజం అర్థమవుతుందండి” అన్నాడు నిర్లక్ష్యంగా.

వెంకోబారావు నవ్వాడు. “అర్థమయే వచ్చారా” కాగితం ముందుకు జాపాడు. పెద్ద అక్షరాలతో ఉత్తరాన్ని చూడగానే తుళ్ళిపడ్డాడు సీతప్ప. ఆ అక్షరాలు కొత్తగా ఉన్నాయి. కాగితమూ కొత్తదే!

చేతుల్లోకి తీసుకొన్నాడు.

“ఉత్త దొంగతనాలే అనుకొన్నాను. ఈసారి చెట్టిగారి మెడకే వేశావు - పైగా మెడకి కాగితం కడతావా?” అంటున్నాడు వెంకోబారావు వ్యంగ్యంగా.

కాగితం చదివాడు.

“మాకు కావలసిందే తీసుకుపోతున్నాం. వీడు పోయినందువల్ల ఎవరికీ ఏమీ నష్టంలేదు. కాని చాలామంది జీవితాలు తృప్తిగా గడుస్తాయి. మామూలుగా అయితే ఇందుకు ఒప్పుకుంటాడా మరి!”

తెల్లబోయాడు సీతప్ప.

అతనికి మరో ఆలోచన వచ్చింది.

“చెట్టిగారి కుక్క ఎక్కడుందో వెదకండి సార్ - దానికి తెలుసు నేను చేసిన పని”

“దానికే కాదురా - మాకూ తెలుసు - దాని మెడకీ వేశావుగా!” మరో చిన్న చీటి అందించాడు వెంకోబా - దాని మీద రెండేమాటలున్నాయి. “కుక్క సంగతి సరేసరి!”

వెంకోబారావు సీతప్పనే సూటిగా కనిపెడుతున్నాడు. భయం కనిపించవలసిన ముఖంలో ఆశ్చర్యం ఎందుకు కనిపిస్తోందో అతనికి అర్థం కాలేదు.

సీతప్ప తలెత్తితే -

“ఈసారి నువ్వేనా? అని అడగనులే” అన్నాడు ధీమాగా.

ఉన్నట్టుండి పకాలున నవ్వాడు సీతప్ప.

“ఏం నవ్వుతున్నావు?” అన్నాడు వెంకోబారావు అర్థంకాక.

రెండు కాగితాల్ని చూస్తూ, “వీడెవడో మా జాతేలెండి, మా యిద్దరికి యీ విషయంలో చిన్న అభిప్రాయ భేదం ఉంది. అంతే. పదండి” అని లేచి ఇనస్పెక్టరు వెనక నడిచాడు సీతప్ప.
